

<><><><><><>

Kathua-Cloudburst

कठुआ जिले दे इक दूर-दरेडे गांs च अज्ज बद्दल फटने दी क्रोपी करी 4 लोकें दी मौत होई गेई ते 6 होर लोक जख्मीं होई गे न। एह क्रोपी राजबाग दे दूर-दरेडे जोड़ घाटी गांs च आई ऐ जिस करी इस इलाके दा संपर्क त्रुट्टी गेआ ऐ ते बड़ा नुकसान होआ ऐ। जम्मू-कश्मीर पुलस ते एसडीआरएफ दी इक सांझी टीम, सख्त मेहनत दे बाद इस इलाके तोहड़ी पुज्जी ते बचाs अभियान च स्वयंसेविएं कन्नै मिलियै कम्म करै करदी ऐ। अधिकारिं अजें तोहड़ी 4 शव बरामद होने दी तसदीक कीती ऐ। जख्मीं होए दे 6एं जनें गी अस्पताल च भर्ती करोआया गेआ ऐ। तोआई कठुआ पुलस थाने तैहत औने आहले बगड़ ते छंगदा गां सने लखनपुर पुलस थाने हेठ औने आहले दिलवन-हटली इलाके थमां बी ल्हास-पस्सियां पौने दी खबर हासल होई ऐ। उ'आं इ'नें इलाके च कोई बड्डा नुकसान नेईं होए दा ऐ। गृह मंत्री अमित शाह होरें लेफ्टिनेंट गवर्नर मनोज सिन्हा हुंदे'नै गल्ल करियै इस हादसे बारे जानकारी हासल कीती ऐ। गृह मंत्री होरें आखेआ ऐ जे मोदी सरकार पीड़ितें गी हर मुमकन मदाद उपलब्ध करोआग ते बिपदा दी इस घड़ी च ओह पूरी मजबूती कन्नै जम्मू-कश्मीर दे बसनीके कन्नै खड़ोते दे न। तोआई एलजी मनोज सिन्हा होरें इस हादसे पर दुख बुज्झदे होई सोशल मीडिया दी इक पोस्ट च लिक्खेआ ऐ जे फौज, एनडीआरएफ, एसडीआरएफ, पुलस ते मुकामी प्रशासन आसेआ राहत ते बचाs अभियान चलाया जा'रदा ऐ। मुखमंत्री ओमर अब्दुल्ला होरें बी इस हादसे पर

दुख बुझदे होई राहत ते बचाs अभियानें गी तेजिआ कन्नै तोढ चाढने दे निर्देश दिते ना। केन्द्री मंत्री डाक्टर जीतेन्द्र सिंह होरें बी इस हादसे पर प्रतिक्रिया दिंदे होई दस्सेआ ऐ जे नागरिक प्रशासन, फौज ते नीम फौजी बलें आसेआ बड़ी सक्रियता कन्नै इस अभियान गी अंजाम दिता जा'रदा ऐ। उनें दस्सेआ जे 6 जखिमएं गी माहिराना इलाज लेई हैलीकाप्टर दे राहें ममून भेजी दिता गेआ ऐ।

<><><><><><>

### Railways-Disrupted

उत्तर रेलवे नै कठुआ दे बुद्धी इलाके च भारी बरखें करी रेल सेवा च पेई दी रूकावट बारै जातरिएं लेई इतलाह जारी कीती ऐ। वरिष्ठ डिवीजनल कर्मिशियल मैनेजर उचित सिंघल होरें दस्सेआ ऐ जे 43 नम्बर पुल कश पानी दा स्तर खतरे दे निशान कोला उप्पर टप्पी गेदा ऐ जिस करी रेल दी आओजाई गी किश चिरै लेई फिलहाल रोकी दिता गेआ ऐ। उनें आखेआ ऐ जे हालात पर नेइमी तक्क रक्खी जा करदी ऐ ते ताजा जानकारी दे बारै च लोकें गी अवगत करोआया जंदा रौहग। रेल जातरिएं गी एह सलाह दिती गेई ऐ जे ओह ताजा जानकारी हासल करने दे बाद गै जातरा मतल्लक कोई योजना तैयार करन।

<><><><><><>

### Kathua Adm Advisory

कठुआ दे जिला इंतजामिया नै जिले दे बक्ख-बक्ख हिस्सें च भारी थमां बड़ी भारी बरखा दी पच्छोकड़ै च मौसम सरबंधी इतलाह जारी कीती ऐ। बसनीकें गी एह सलाह दिती गेई ऐ जे

ओह नदिएं-नालें जां होरनें जल स्रोतें सने प्हाड़ी इलाकें जां ल्हास-पस्सियें दी शेंका आहले इलाकें च नेईं जान। भारी बरखा करी जिले दे केईं हिस्सें च चानचक्क हाड़ औने जां ल्हास-पस्सियां पौने दा खतरा बधी गोआ ऐ। बसनीकें गी गुजारिश कीती गई ऐ जे ओह सोहगे-सतर्क रौहन ते कुसें बी एमरजेन्सी दी सूरतें च जिला एमरजेन्सी आपरेशन सेंटर कन्नै टेलीफोन नम्बर 01922-238796 जां पुलस कन्ट्रोल रूम कन्नै मोबाईल नम्बर 9858034100 जां फ्ही 112 नम्बरै पर कॉल करन।

<><><><><><>

#### Weather-Alert

जम्मू-कश्मीर दे आपदा प्रबंधन प्राधिकरण नै डोडा, जम्मू, कठुआ, किश्तवाड़, पुंछ, रजौरी, रामबन, रियासी, सांबा ते उधमपुर जिलें च कल बड्डलै तोहड़ी चानचक्क हाड़ औने दे खतरे बारे अलर्ट जारी कीता ऐ। लोकें गी सलाह दिती गई ऐ जे ओह एमरजेन्सी दी सूरतें च 112 नम्बरै पर राबता करन। तोआईं मौसम विभाग नै बी अज्जै थमां लेइयै औंदी 19 अगस्त तोहड़ी भारी बरखें ते गरज-चमक कन्नै बरखा बरने दा अलर्ट जारी कीता ऐ। विभाग दा आखना ऐ जे इस दरान प्हाड़ी इलाकें च बद्दल फटने, चानचक्क हाड़ औने, ल्हास-पस्सियां ते प्हाड़ें परा कुप्पड़ पौने दा खतरा बी रेई सकदा ऐ।

<><><><><><>

Army Cmdr Review

फौज दी उत्तरी कमान दे कमांडर लेफ्टिनेंट जनरल प्रतीक शर्मा होरें फौज, पुलस, सीआरपीएफ ते होरनें सुरक्षा एजेंसिएं दे वरिष्ठ अधिकारिएं कन्ने नगरोटा च कोर गुप दी इक सुरक्षा समीक्षा बैठक दी प्रधानता कीती। इस मौके पर उनें खिते च सुरक्षा बवस्था जकीनी बनाने ते चुनौतिएं कन्ने निब्बड़ने च बक्ख-बक्ख बलें आसेआ बनाए गेदे तालमेल ते सांझे जतनें दी सराहना कीती। उनें आखेआ जे जम्मू-कश्मीर च सुरक्षा सरबन्धी कार्रवाईएं गी निग्गर बनाने लेई बलें दा आपसी सैहयोग बड़ा महत्वपूर्ण ऐ।

<><><><><><>

### Drug-Control

नशीले पदार्थे दी रोकथाम सरबन्धी मैहकमे नै रामबन च नशीले पदार्थे दे माड़े इस्तेमाल गी पूरी चाल्ली रोकने दे मकसद कन्ने इक अभियान रम्भेआ ऐ। मैहकमे दी इक टीमै इस दरान दवाइएं दिएं हट्टएं दा चानचक्क निरीक्षण करियै, उंदे बिक्री सरबन्धी दस्तावेज, स्टॉक रजिस्टरें ते दोआइएं दी मय्याद आहली तरीक वगैरा दी जांच कीती। इस अभियान दा मकसद नशीली दोआइएं दे माड़े इस्तेमाल ते गैर-कनूनी बिक्री पर पूरी चाल्ली रोक लाना हा। प्रशासन नै सब्भनें मेडिकल इदारें गी निर्देश दिता ऐ जे ओह डाक्टरी पर्ची दिक्खने दे बाद गे मरीजे गी दोआइयां बेचन ते इआं नेई करने पर उंदे खलाफ सख्त कार्रवाई कीती जाहगा।

<><><><><><>